

REGIONAL NEWS UNIT
AKASHVANI, GUWAHATI
0000000000

Date : 31-MAY-2026

Time : 1715 HRS

Assamese Evening Bulletin

Headlines

HEADLINES (5.15 PM)

.....

- ১। প্রচণ্ড গৰমৰ বতৰত সারধানতা অৰলম্বন কৰিবলৈ প্ৰধানমন্ত্ৰী নৰেন্দ্ৰ মোদীৰ মন কি বাতৰ জৰিয়তে দেশবাসীক আহ্বান।
- ২। অসমক সামৰিক উদ্যোগৰ প্ৰাণকেন্দ্ৰ হিচাপে প্ৰতিষ্ঠা কৰাৰ উদ্দেশ্যেৰে মুখ্যমন্ত্ৰীৰ প্ৰতিৰক্ষা মন্ত্ৰী আৰু বৈদেশিক পৰিক্ৰমা দপ্তৰৰ মন্ত্ৰীক সাক্ষাৎ।
- ৩। আজি সমগ্ৰ বিশ্বৰ লগতে অসমতো বিশ্ব ধপাত বিৰোধী দিৱস উদযাপন।

আৰু

- ৪। আই পি এল ক্ৰিকেট প্ৰতিযোগিতাৰ ফাইনেলত গুজৰাট টাইটানছ আজি ৰয়েল চেলেঞ্জাৰ্ছ বাংগালুৰুৰ বিৰুদ্ধে অৱতীৰ্ণ।

0000000

প্ৰধানমন্ত্ৰী নৰেন্দ্ৰ মোদীয়ে প্রচণ্ড গৰমৰ বতৰত অত্যন্ত সারধানতা অৰলম্বন কৰিবলৈ দেশবাসীক আহ্বান জনাইছে। তেওঁ এই ক্ষেত্ৰত বিভিন্ন চৰকাৰী বিভাগে জাৰি কৰা নিৰ্দেশনাসমূহ মানি চলিবলৈও সকলোকে পৰামৰ্শ দিয়ে। আকাশবাণীযোগে প্ৰচাৰিত মাহেকীয়া মন কী বাত অনুষ্ঠানত আজি দেশবাসীৰ সৈতে মত বিনিময় কৰি প্ৰধানমন্ত্ৰীয়ে এই আহ্বান জনায়। তেওঁ কয়, যে এনে বতৰত সকলোৱে পৰ্যাপ্ত পানী খোৱাৰ লগতে বাহিৰলৈ ওলোৱাৰ ক্ষেত্ৰত সারধানতা অৰলম্বন কৰা উচিত।

বাইট

অনুষ্ঠানত প্ৰধানমন্ত্ৰীয়ে তেওঁৰ শেহতীয়া নেডাৰলেণ্ডছ ভ্ৰমণৰ বিষয়ে উল্লেখ কৰে। তেওঁ কয়, যে এই ভ্ৰমণকালত এটা বিশেষ অনুষ্ঠানত নেডাৰলেণ্ডছ চৰকাৰে চোল বংশৰ ৰজাসকলৰ সময়ৰ প্ৰাচীন তাম্ৰ লিপিসমূহ ভাৰতলৈ হস্তান্তৰ কৰে। তেওঁ কয় যে এই তাম্ৰলিপিসমূহত চোল সাম্ৰাজ্যৰ সাফল্যৰ বৰ্ণনা আছে। শ্ৰীমোদীয়ে লগতে কয়, যে এই তাম্ৰলিপিসমূহৰ জৰিয়তে দক্ষিণ-পূব এছিয়াৰ দেশসমূহৰ সৈতে চোল ৰজাসকলৰ সম্পৰ্কৰ বিষয়েও উমান পাব পাৰি।

প্ৰধানমন্ত্ৰীয়ে দেশৰ প্ৰতিটো প্ৰজন্মৰ বাবে এতিয়া জ্যোতিৰ্বিজ্ঞান আগ্ৰহৰ বিষয় হৈ উঠিছে বুলি উল্লেখ কৰে। জ্যোতিৰ্বিজ্ঞান ক্লাবসমূহ দেশত ক্ৰমান্বয়ে জনপ্ৰিয় হৈ উঠা বুলি উল্লেখ কৰি তেওঁ তৰুণ প্ৰজন্মক এনে একোটা ক্লাবৰ সৈতে জড়িত হ'বলৈ আহ্বান জনাই আৰু বন্ধৰ দিনত এটা তাৰকা গৃহ দৰ্শন কৰিবলৈ পৰামৰ্শ দিয়ে।

0000000

মুখ্যমন্ত্ৰী ড० হিমন্ত বিশ্ব শৰ্মাই আজি নতুন দিল্লীত প্ৰতিৰক্ষা মন্ত্ৰী ৰাজনাথ সিং আৰু বৈদেশিক পৰিক্ৰমা দপ্তৰৰ মন্ত্ৰী ড० এছ জয়শংকৰক সাক্ষাৎ কৰে। সামাজিক মাধ্যমৰ এটা বাৰ্তাত ড० শৰ্মাই কয়, যে প্ৰতিৰক্ষা

মন্ত্ৰীগৰাকীৰ সৈতে বৈঠকত অংশগ্ৰহণ কৰি তেওঁ অসমক সামৰিক উদ্যোগৰ প্ৰাণকেন্দ্ৰ হিচাপে প্ৰতিষ্ঠা কৰাৰ উদ্দেশ্যে আলোচনা কৰে। প্ৰতিৰক্ষা মন্ত্ৰী শ্ৰীসিঙে অসমক সহযোগিতা আগবঢ়োৱাৰ আশ্বাস দিয়া বুলি উল্লেখ কৰি তেওঁ লগতে কয় যে কেন্দ্ৰীয় মন্ত্ৰীগৰাকীৰ পৰামৰ্শই বিকশিত অসমৰ গতিত সহায়কৰ ভূমিকা গ্ৰহণ কৰিব।

বিদেশ মন্ত্ৰী ড० এছ জয়শংকৰক সাক্ষাৎ কৰি মুখ্যমন্ত্ৰী ড० শৰ্মাই কয়, যে বিশ্বৰ সাম্প্ৰতিক পৰিস্থিতি আৰু বৰ্তমানৰ ভূ-ৰাজনৈতিক প্ৰত্যাহ্বানসমূহৰ ভাৰতক সুদক্ষতাৰে আগবঢ়াই নিয়াত কেন্দ্ৰীয় মন্ত্ৰীগৰাকীৰ সুনিপুণ গভীৰ দৃষ্টিভংগী অতি জ্ঞানবৰ্ধক আৰু অত্যন্ত প্ৰেৰণাদায়ক। ড० জয়শংকৰে প্ৰদান কৰা বহুমূলীয়া সময় আৰু পৰামৰ্শৰ বাবে তেওঁক কৃতজ্ঞতা জ্ঞাপন কৰি ড० শৰ্মাই, বিদেশ মন্ত্ৰীগৰাকীৰ দিক-নিৰ্দেশনা আৰু পৰামৰ্শৰে অসমেও চুবুৰীয়া দেশসমূহৰ সৈতে বাণিজ্য আৰু পৰ্যটনৰ সম্পৰ্ক অধিক সুদৃঢ় কৰাৰ বাবে দুগুণ উৎসাহেৰে কাম কৰিব বুলি আশা প্ৰকাশ কৰে। মুখ্যমন্ত্ৰীগৰাকীয়ে আজি নতুন দিল্লীত সাংসদ নিশিকান্ত ডুবেকো সাক্ষাৎ কৰে।

০০০০০০০

অহা ৫ জুনত অসম মন্ত্ৰীসভাৰ সম্প্ৰসাৰণ ঘটোৱা হ'ব। মুখ্যমন্ত্ৰী ড० হিমন্ত বিশ্ব শৰ্মাই আজি সামাজিক মাধ্যমযোগে এই কথা সদৰি কৰে। প্ৰধানমন্ত্ৰী নৰেন্দ্ৰ মোদীক কালি নতুন দিল্লীত সাক্ষাৎ কৰাৰ পাছতে আজি মুখ্যমন্ত্ৰীয়ে এই কথা ঘোষণা কৰে। উল্লেখযোগ্য যে, যোৱা ১২ মে'ত মুখ্যমন্ত্ৰী ড० হিমন্ত বিশ্ব শৰ্মাৰ সৈতে অতুল বৰা, অজন্তা নেওগ, ৰামেশ্বৰ টেলী আৰু চৰণ বড়োৱে মন্ত্ৰী হিচাপে শপতগ্ৰহণ কৰিছিল।

আমাৰ আগৰ বাতৰিতে কোৱা হৈছে যে মুখ্যমন্ত্ৰী ড० শৰ্মাই কালি নতুন দিল্লীত প্ৰধানমন্ত্ৰী নৰেন্দ্ৰ মোদীক সৌজন্যমূলক সাক্ষাৎ কৰে। ড० শৰ্মাই নিজৰ দ্বিতীয়টো কাৰ্যকাল কিদৰে আগবঢ়াই নিয়াৰ পৰিকল্পনা কৰিছে সেই বিষয়ে প্ৰধানমন্ত্ৰী মোদীক অৱগত কৰে। তেওঁ অসমৰ সামগ্ৰিক উন্নয়নৰ ক্ষেত্ৰত আগবঢ়োৱা নিৰৱচ্ছিন্ন সহযোগিতাৰ বাবে প্ৰধানমন্ত্ৰীক ধন্যবাদ জ্ঞাপন কৰে আৰু অনাগত সময়ত তেওঁৰ মৰ্গদৰ্শন তথা আশীৰ্বাদ কামনা কৰে।

মুখ্যমন্ত্ৰী ড० শৰ্মাই ৰেল মন্ত্ৰী অশ্বিনী বৈষ্ণৱকো সাক্ষাৎ কৰে আৰু যোগাযোগ ব্যৱস্থাৰ উন্নয়ন আৰু যাত্ৰীৰ সুবিধা বৃদ্ধিত গুৰুত্ব আৰোপ কৰি ৰাজ্যৰ ৰেল আন্তঃগাঁথনিৰ বিকাশ প্ৰক্ৰিয়া ত্বৰান্বিত কৰাৰ উপায় সন্দৰ্ভত আলোচনা কৰে।

০০০০০০০

ধপাতমুক্ত এখন সুন্দৰ সমাজ গঢ়াৰ লক্ষ্যৰে আজি সমগ্ৰ বিশ্বৰ লগতে অসমতো বিশ্ব ধপাত বিৰোধী দিৱস উদযাপন কৰিবলৈ লোৱা হৈছে। এইবাৰৰ এই দিৱসৰ বিষয়বস্তু হৈছে- মাদক দ্ৰব্য আৰু ধপাত জাতীয় সামগ্ৰীৰ আসক্তি প্ৰতিহত কৰাৰ বাবে আসক্তিৰ আঁৰৰ সত্য উন্মোচন কৰা। উল্লেখযোগ্য যে, প্ৰতিবছৰে ধপাত জাতীয় সামগ্ৰীত আসক্ত হোৱাৰ ফলত বিশ্বৰ ৮ নিযুতৰো অধিক লোকৰ মৃত্যু হয়। ইয়াৰে ১ দশমিক ৩ নিযুত লোকৰ পৰোক্ষভাৱে অৰ্থাৎ ধপাত সেৱন কৰা লোকৰ কাষত থকা বাবে বা ধোঁৱাৰ পৰা হোৱা ক্ষতিৰ ফলত মৃত্যু হয়। এই দিৱস উপলক্ষে গুৱাহাটীকে ধৰি ৰাজ্যৰ বিভিন্ন স্থানত সজাগতা কাৰ্যসূচীৰ আয়োজন কৰা হৈছে। কোকৰাঝাৰত এই উপলক্ষে জিলা স্বাস্থ্য সমিতিৰ উদ্যোগত অসম কেন্দ্ৰৰ কেয়াৰ ফাউণ্ডেচনৰ সহযোগত ধপাত বিৰোধী সজাগতা কাৰ্যসূচী আয়োজন কৰা হয়। শিলচৰতো জিলা ধপাত নিয়ন্ত্ৰণ কাৰ্যসূচীৰ উদ্যোগত আৰু কাছাৰ জিলা প্ৰশাসনৰ সহযোগত ধপাত আৰু নিকটিন আসক্তিৰ বিৰুদ্ধে সজাগতা সমদলেৰে আয়োজন কৰা হয়। মৰিগাঁও আৰু ধেমাজি জিলাতো ধপাত নিয়ন্ত্ৰণ কোষৰ উদ্যোগত পদযাত্ৰা আৰু ৰাজহুৱা সভাৰ আয়োজনৰে ধপাতৰ বিৰুদ্ধে সজাগতা সৃষ্টি কৰা হয়।

০০০০০০০০

নগাঁও জিলাত পথ দুৰ্ঘটনা হ্রাস কৰাৰ বাবে জিলা প্ৰশাসনে বিশেষ ব্যৱস্থা গ্ৰহণ কৰিছে। সেই অনুসৰি এতিয়াৰে পৰা ৰাষ্ট্ৰীয় ঘাইপথৰ দাঁতিত অথবা ধাৰাৰ সন্মুখত ট্ৰাক আদি ৰখাই থোৱাৰ ক্ষেত্ৰত নিষেধাজ্ঞা ৰোপ কৰা

হৈছে। কোনো বিশেষ কাৰণত গাড়ী বখাবলগীয়া হ'লে নিয়ম অনুসৰি লাইট জ্বলাই ৰাখিব লাগিব। তদুপৰি নগাঁও চহৰৰ ভিতৰত থকা পথসমূহতো দুখন গাড়ী সমানে বখোৱাত বাধা আৰোপ কৰা হৈছে। আজি তেনে অনিয়ম কৰা ১২ খন গাড়ীৰ বিৰুদ্ধে জৰিমনা বিহা হৈছে বুলি জিলা আয়ুক্ত দেৱাশিষ শৰ্মাই সংবাদ মাধ্যমৰ আগত প্ৰকাশ কৰে।

(বাইট : দেৱাশিষ শৰ্মা)

উল্লেখযোগ্য যে নগাঁও জিলাত বিগত এমাহত ৩৫টা পথ দুৰ্ঘটনা সংঘটিত হয় আৰু এই দুৰ্ঘটনাত ২২ জন লোকে প্ৰাণ হেৰুৱাই। জিলাখনত ঘৰ ভাৰা দিয়া মালিকসকলৰ লগতে পেইং গেষ্টৰ মালিকসকলৰ বাবেও কেতবোৰ নিয়ম বলৱৎ কৰা হৈছে বুলি জিলা আয়ুক্তগৰাকীয়ে জানিবলৈ দিয়ে।

০০০০০

বাক্সা জিলাৰ ভাৰত-ভূটান সীমান্তৰ দাওধাৰাত আজি বৰপেটা চিকিৎসা মহাবিদ্যালয়ৰ চিকিৎসকসকলৰ উদ্যোগত বিনামূলীয়া চিকিৎসা শিবিৰ অনুষ্ঠিত হয়। চিকিৎসা মহাবিদ্যালয়খনৰ অধ্যক্ষ ডাঃ বমেন তালুকদাৰৰ লগতে আন কেইবাগৰাকীও চিকিৎসকে এই শিবিৰত ১৫০ গৰাকীৰো অধিক ৰোগীৰ স্বাস্থ্য পৰীক্ষা কৰাৰ উপৰি বিনামূলীয়াকৈ ঔষধ প্ৰদান কৰে। বাক্সাৰ বিধায়ক মনেশ্বৰ ব্ৰহ্ম আৰু মানাহৰ বিধায়ক ধানেশ্বৰ বসুমতাৰীৰ তত্বাৱধানত অনুষ্ঠিত এই স্বাস্থ্য শিবিৰত অংশ লৈ বিধায়ক বসুমতাৰীয়ে কয়, যে উন্নত চিকিৎসাৰ বাবে যাব নোৱাৰা গ্ৰামাঞ্চলৰ ৰোগীসকলৰ সুবিধার্থে এই শিবিৰৰ আয়োজন কৰা হৈছে। এই শিবিৰত পৰীক্ষণৰ অন্তত জটিল ৰোগ ধৰা পৰা ৰোগীসকলক বৰপেটা চিকিৎসা মহাবিদ্যালয় হাস্পাতালত উন্নত চিকিৎসাৰ ব্যৱস্থা কৰা হ'ব বুলি বিধায়কগৰাকীয়ে প্ৰকাশ কৰে।

০০০০

নৱপ্ৰজন্মৰ মাজত মহাপুৰুষ শ্ৰীমন্ত শংকৰদেৱৰ অমৰ সৃষ্টি অংকীয়া ভাওনাৰ চৰ্চা তথা প্ৰসাৰৰ হকে নগাঁৱৰ অগ্ৰণী সামাজিক-সাংস্কৃতিক অনুষ্ঠান কলহ নাট্যগোষ্ঠীৰ উদ্যোগত অসমীয়া ভাওনাৰ বচন, বিলাপ আৰু লেচাৰী প্ৰতিযোগিতা অনুষ্ঠিত হয়। নগাঁও জিলা পুথিভঁৰালত কালি পুৰাৰে পৰা আয়োজিত এই প্ৰতিযোগিতাত ভালেসংখ্যক প্ৰতিযোগীয়ে অংশগ্ৰহণ কৰে। বিগত বৰ্ষতো কলহ নাট্যগোষ্ঠীয়ে অংকীয়া ভাওনাৰ সংলাপ প্ৰতিযোগিতাৰ আয়োজন কৰিছিল।

০০০০

কেন্দ্ৰীয় যুৱ পৰিক্ৰমা আৰু ক্ৰীড়া দপ্তৰৰ মন্ত্ৰী মনসুখ মাণ্ডাভিয়াই আজি স্থিলাঙত আয়োজিত ফিট ইণ্ডিয়া ছান্ডে'জ অন চাইকেল কাৰ্যসূচীৰ ৭৬ সংখ্যক সংস্কৰণত অংশগ্ৰহণ কৰে। চাইকেল চালনাৰ জৰিয়তে যুৱ সম্প্ৰদায়, খেলুৱৈ, শাৰিৰীক সুস্থতাৰ প্ৰতি সচেতন লোকসকলকে ধৰি সকলো শ্ৰেণীৰ নাগৰিকক একগোট কৰাৰ লক্ষ্যৰে ৰূপায়ণ কৰি অহা এই কাৰ্যসূচী মন্ত্ৰীগৰাকীয়ে আজি স্থিলাঙত অৱস্থিত ৰাজ্যিক কেন্দ্ৰীয় পুথিভঁৰাল চৌহদৰ পৰা আনুষ্ঠানিকভাৱে মুকলি কৰে।

এই কাৰ্যসূচীত অংশগ্ৰহণ কৰা লোকসকলৰ সন্মুখত ভাষণ দি কেন্দ্ৰীয় মন্ত্ৰী শ্ৰীমাণ্ডাভিয়াই কয় যে প্ৰধানমন্ত্ৰী নৰেন্দ্ৰ মোদীয়ে আহ্বান জনোৱা ফিট ইণ্ডিয়া আন্দোলনৰ সমৰ্থনত সমগ্ৰ দেশৰ ভিন ভিন অঞ্চলত লাখ লাখ লোকে প্ৰতি দেওবাৰে অংশগ্ৰহণ কৰা ছান্ডে'জ অন চাইকেল শীৰ্ষক এই অনুষ্ঠান সম্প্ৰতি এটা ৰাষ্ট্ৰীয় আন্দোলনলৈ ৰূপান্তৰিত হৈছে।

আজিৰ এই অনুষ্ঠানত কেন্দ্ৰীয় যুৱ কল্যাণ আৰু ক্ৰীড়া দপ্তৰৰ ৰাজ্যমন্ত্ৰী ৰক্ষা খাড়াইও অংশগ্ৰহণ কৰে।

০০০০০

আই পি এল ক্ৰিকেট প্ৰতিযোগিতাত আজি আহমেদাবাদত হ'বলগীয়া ফাইনেলত গুজৰাট টাইটানছ যোৱাবাৰৰ চেম্পিয়ন ৰয়েল চেলেঞ্জাৰ্ছ বাংগালুৰুৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব। গুজৰাট টাইটানছে দ্বিতীয়খন কোৱালিফায়াৰত ৰাজস্থান ৰয়েলছক ৭ উইকেটত পৰাস্ত কৰি ফাইনেলত

প্রবেশ কৰাৰ বিপৰীতে ৰয়েল ছেলেঞ্জাৰ্ছ বাংগালুৰুৰে প্ৰথমখন কোৱালিফায়াৰত গুজৰাট টাইটানছক ৯২ ৰাণত পৰাস্ত কৰি ফাইনেলত স্থান নিশ্চিত কৰিছে।

০০০০০

সমাপ্ত

০০০০০০০